

عمر فاروق رضی اللہ عنہ

[”سیر و سوانح“ کے زیر عنوان شائع ہونے والے مضامین ان کے فاضل مصنفین کی اپنی تحقیق پر مبنی ہوتے ہیں، ان سے ادارے کے کامنٹس ہونا ضروری نہیں ہے۔]

۴

سیرت و عہد

جنگ قادسیہ کا ذکر کرنے سے پہلے ضروری ہے کہ شام کے محاذ کی تفصیلات بیان کی جائیں، اس لیے کہ وہاں کچھ واقعات اس جنگ سے پہلے پیش آئے جب عمر رضی اللہ عنہ مدینہ میں فوج تشکیل دے رہے تھے، جب ثنی بن حارثہ نے وفات پائی اور کچھ قریباً اسی زمانے میں جب اسلامی فوجیں قادسیہ میں ایرانیوں کے خلاف صف آرا ہوئیں۔ پھر ایسے لوگ بھی تھے جنہوں نے پہلے شام کے جہاد میں حصہ لیا اور بعد ازاں ایران چلے آئے، جیسے خالد بن ولید، ہاشم بن عتبہ اور ابو عبیدہ بن جراح۔

ابوبکر رضی اللہ عنہ کے آخری ایام میں چھڑنے والی جنگ یرموک میں فتح پانے کے بعد نئے کمانڈران چیف ابو عبیدہ بن جراح نے خمس مدینہ بھیجا اور خلیفہ ثانی عمر رضی اللہ عنہ کو مطلع کیا کہ وہ یرموک بشیر بن سعد حمیری کی نگرانی میں دے کر مرج الصفر جا رہے ہیں۔ انہوں نے یہ اطلاع بھی بھیجی کہ یرموک کے شکست خوردہ نخل میں جمع ہو رہے ہیں، دوسری طرف شاہ روم ہرقل نے حمص سے دمشق کی طرف نئی فوج روانہ کی ہے۔ ابو عبیدہ نے خلیفہ سے اجازت

چاہی کہ اردن کے مقام فحل پر حملہ کیا جائے یا دمشق کا رخ کیا جائے؟ حضرت عمر نے فوراً پیغام بھیجا، دمشق پر حملہ کیا جائے جو شام کا قلعہ اور دار الخلافہ ہے۔ ابو عبیدہ نے خط ملتے ہی ابو اور سلمیٰ کی قیادت میں دس دسے فحل بھیج دیے اور خود خالد بن ولید کے ساتھ ایک بڑی فوج لے کر دمشق کو چلے۔ فحل کے لوگوں نے اسلامی فوج کی آمد کی خبر سنی تو بحیرہ طبریہ اور نہر اردن کا پانی کھول دیا۔ مسلمان لشکر کا راستہ کچھڑ سے بھر گیا اور اس کی پیش قدمی رک گئی۔ اسے اسی حالت میں رکن پڑا یہاں تک کہ دمشق کو جانے والی فوج فارغ ہو کر اس کی مدد کو پہنچ گئی۔ ادھر ابو عبیدہ کا لشکر تیزی سے نہروں، چشموں اور سرسبز وادیوں والی سرزمین عبور کر کے دمشق جا پہنچا، راستے میں کوئی رکاوٹ نہ تھی۔ دمشق کا نواحی علاقہ غوطہ خالی ہو چکا تھا، وہاں کے ساکنان شہر پناہ کے اندر جا چکے تھے۔ موٹے پتھروں سے چنی ہوئی چھگڑ بلند فصیل کے گرد اگر دین گز چوڑی خندق کھدی ہوئی تھی اور اس کے کنارے نہر بردی کا پانی جاری تھا۔ شہر کا دفاع کرنے کے لیے کئی مخنقیق اور سینکڑوں تیر انداز موجود تھے۔ ابو عبیدہ بن جراح کو اندازہ ہو گیا کہ فتح پانے کے لیے طویل محاصرہ کرنا ہوگا۔ انھوں نے اپنے سپاہیوں کو غوطہ کے خالی گھروں میں قیام کرنے کا حکم دے دیا اور خود ہرقل کی طرف سے آنے والی ممکنہ فوجی مدد بے اثر کرنے کی تدبیر کرنے لگے۔ چنانچہ انھوں نے ذوالکلاع حمیری کی قیادت میں ایک لشکر روانہ کیا جس نے حمص اور دمشق کے راستے میں چھاؤنی ڈال دی، علقمہ بن حکیم اور مسروق علی کی سربراہی میں دوسرے لشکر نے فلسطین سے دمشق آنے والی کمک کا راستہ کاٹ دیا۔ اب وہ قلعے کی طرف بڑھے اور توما، فرادیس، کیسان کے دروازوں پر عمرو بن عاص، شرحبیل بن حسنہ اور یزید بن ابوسفیان کی نگرانی میں علیحدہ علیحدہ دستے مقرر کر دیے اور خود جابیہ کی ذمہ داری سنبھالی۔ خالد بن ولید مشرقی دروازے پر تھے، پاس صلیبا کا بت خانہ تھا جو بعد میں دیر خالد کے نام سے مشہور ہو گیا۔ مسلمانوں نے توپیں اور مخنقیق نصب کر کے قلعے پر حملہ کرنے کی کوشش کی، لیکن کامیاب نہ ہو سکے۔ حاکم شہر نسطاس اور سالار افواج باہان ہرقل کی کمک کے انتظار میں محاصرے کو طول دیتے گئے، مسلمان بھی قلعہ میں داخل ہونے کا راستہ نہ پاسکے۔ ادھر حمص سے آنے والی فوج کی ذوالکلاع کے لشکر سے ٹڈ بھٹھڑ ہوئی، ایک سخت لڑائی کے بعد رومی فوج کو شکست کھا کر پلٹنا پڑا۔ اب محصورین کو موسم سرما کا انتظار تھا، ان کے خیال میں عرب کے صحرائیوں کے لیے سخت سردی برداشت کرنا مشکل تھا۔ سرما آ کر گزر گیا، بہار آ گئی، چار ماہ (شوال ۱۳ھ، دسمبر ۶۳۴ء تا صفر ۱۴ھ، اپریل ۶۳۵ء) ہونے کو آئے، ہرقل کی مدد آئی نہ مسلمان محاصرین ٹلے۔ چنانچہ قلعہ بند صلح کی تدبیریں کرنے لگے۔

خالد بن ولید اپنی مقررہ پوسٹ مشرقی دروازے پر معین رات دن رومیوں کی ٹوہ میں تھے۔ انھیں خبر ملی کہ قلعے کو

جانے والے راستے پر کسی بڑے کمانڈر کے گھر میں بچے کی ولادت ہوئی ہے، لوگ خوشیاں منا کر اور کھاپی کر مدہوش پڑے ہیں۔ انھوں نے رسوں کی سیڑھیاں اور کمندیں تیار کر رکھی تھیں، رات ہوئی تو وہ قعقاع بن عمرو، مذکور بن عدی اور کچھ اور بہادروں کو لے کر نکلے، مشیکنوں پر بیٹھ کر بڑی کو عبور کیا اور فصیل قلعہ پر کمندیں پھینک کر سیڑھیاں نصب کر لیں۔ منڈیر پر پہنچ کر سیڑھیاں کھینچ کر اندر کو پھینکیں اور قلعے میں اتر گئے، ان کے ساتھیوں نے نعرہ تکبیر بلند کیا تو فوج بھی نہر پار کر کے مشرقی دروازے کی طرف لپکی۔ دروازے کے اندر اور باہر متعین پہرے داروں اور مسلمان فوجیوں میں مختصر لڑائی ہوئی اور غافل رومی فوجی جلد مغلوب ہو گئے۔ سب سے مضبوط اور اہم مشرقی دروازہ کھل گیا تو باقی دروازے رومیوں نے خود کھول دیے اور امیر جیش حضرت ابو عبیدہ بن جراح سے صلح کر لی۔ اس معرکے کے ہیرو بھی حضرت خالد ہی رہے، انھیں شہر کے لاٹ پادری (اسقف) اور جاسوسوں کی مدد حاصل رہی۔

مشرق و مغرب کی تجارت کا سنگم، قدیم دمشق شہری تہذیب کا ایک نمونہ تھا۔ جابیہ سے مشرقی دروازے تک جانے والی سیدھی سڑک کے کنارے پر جو شہر کو مشرقی و مغربی حصوں میں منقسم کرتی، ہر طرح کے تجارتی مراکز تھے۔ بڑی بھی شہر کے بیچ میں سے گزرتی، اس کے دونوں اطراف پر بڑے بڑے باغات پر مشتمل بلند محلات تھے۔ دمشق میں رومی فن تعمیر کا نمونہ، کئی خوب صورت گرجے بھی تھے، ان کے علاوہ یہاں کے پارک، اسٹیڈیم اور حمام دیکھنے سے تعلق رکھتے تھے پھر نعمان بن منذر کے محلات خورنق و سدیر کا کیا کہنا۔ بلاذری کہتے ہیں کہ صلح خالد بن ولید اور اسقف دمشق کے درمیان طے پانے والی شرائط پر ہوئی، ان کے مطابق محض جزیہ کی وصولی پر ہالیان شہر کو امان دی گئی۔ واقدی اس پر اضافہ کرتے ہیں کہ جو لوگ اپنے گھر چھوڑ کر انطاکیہ میں ہرقل کی فوج سے جا ملے، ان کے گھروں پر مسلمانوں نے قبضہ کر لیا۔ طبری کا کہنا ہے کہ رومی محاصرے سے عاجز آ گئے تو انھوں نے شہر میں موجود تمام درہم و دینار اور جائداد کا نصف مسلمانوں کو دینے اور جزیہ ادا کرنے کی شرط مان لی۔ ابن کثیر نے اس کی وضاحت یوں کی کہ آدھا شہر حضرت ابو عبیدہ نے بزور جنگ فتح کیا اور آدھا حضرت خالد نے صلح کے ذریعے سے۔ اس لیے ان روایات میں اختلاف پایا جاتا ہے۔ یوحنا معمدان کے کلیسا کا نصف اسی تقسیم کے مطابق مسجد بنایا گیا، بقیہ نصف خرید کر مسجد میں شامل کرنے کے لیے امیر معاویہ اور عبدالملک بن مروان نے اپنے اپنے عہد میں عیسائیوں کو بھاری رقم دینے کی پیش کش کی، لیکن وہ نہ مانے حتیٰ کہ ولید بن عبدالملک نے اسے زبردستی گرا کر مسجد بنا ڈالی۔ پانچویں خلیفہ راشد عمر بن عبدالعزیز کے سامنے یہ مقدمہ پیش ہوا تو انھوں نے اسے دوبارہ کلیسا کی شکل دینے کا حکم دیا۔ تب فقہائے دمشق نے نصاریٰ کی منت سماجت کی اور غوطہ کے تمام مفتوحہ گرجے واپس کر کے یہ نصف بھی بچا لیا۔ اس ساری تفصیل کے علی الرغم بلاذری کی

روایت کثیر التواتر ہے اور قرین قیاس بھی۔ اس کے مطابق یوحنا کا کلیسا عبدالملک بن مروان نے نصاریٰ کی رضامندی سے مسجد میں تبدیل کیا۔ فتح دمشق اور معاہدہ صلح کی رپورٹ حضرت عمر بن خطاب تک پہنچی تو انھوں نے جزیہ کی شرح میں کچھ تبدیلی کی اور گندم، زیتون، شہد اور چربی کی کچھ مقدار کے علاوہ امرا کے لیے چار دینار اور کم آمدنی والوں کے لیے چالیس درہم مقرر کرنے کا حکم دیا۔

جیش خالد عراق سے آ کر شام کی جنگ میں شامل ہوا تھا، اس میں بڑے بڑے جنگ جو شامل تھے۔ فتح دمشق کے بعد حضرت ابو عبیدہ نے شہدا کے عوض نئی بھرتیاں کیں، ہاشم بن عتبہ کو قیادت سونپی اور عمر رضی اللہ عنہ کی ہدایت کے مطابق اسے عراق واپس بھیج دیا۔ یہ لشکر عام تجارتی راستے سے ذی قار کے لیے روانہ ہوا، اس وقت کسی کو اندازہ نہ تھا کہ یہ قادیسیہ کی جنگ میں حصہ لے گا۔ اسی اثنا میں ہرقل اپنی فوج لے کر حمص سے انطاکیہ کوچ کر گیا۔ ابو عبیدہ کو ان کے ساتھیوں نے مشورہ دیا کہ اب حمص فتح کیا جائے تاکہ ہرقل اناضول یا قسطنطنیہ پلٹنے پر مجبور ہو۔ اگر ایسا ہو جاتا تو رومی سلطنت کی کمر ٹوٹ جاتی، لیکن انھوں نے یہ سمجھاؤ نہ مانا۔ کیونکہ حضرت عمر کا حکم تھا کہ پہلے شام میں رومی فوج کی مکمل سرکوبی کی جائے۔ ابو عبیدہ بن جراح نے یزید بن ابوسفیان کو دمشق کی کمان دی اور خود اردن کے مقامات نخل و طبریہ کا رخ کیا، جہاں اسلامی فوجوں کی پیش قدمی رکھی ہوئی تھی اور رومی فوج کو وادی بیسان میں محصور ہوئے پورا موسم سرما گزر چکا تھا۔ بہار کی آمد کے ساتھ کچھ خشک ہونا شروع ہو گیا تھا، نخل میں رومی فوجوں کے کمانڈر سقلار بن مخراق نے مسلمانوں پر اچانک حملہ کرنے کی ٹھانی۔ اس نے خشک راستہ ڈھونڈ کر رات کے وقت اسلامی فوج پر دھاوا بول دیا۔ اردن میں اسلامی افواج کے سالار شرحبیل بن حسنہ غافل نہ تھے، سخت جنگ ہوئی جو رات بھر اور اگلا پورا دن جاری رہی، اگلی شب رومیوں کی صفیں اکھڑیں اور سقلار کی فوج شکست کھا گئی۔ ادھر سے مسلمان سپاہی تیر اندازی کر رہے تھے، پیچھے کیچڑ تھا، رومیوں کا اچانک حملہ خود ان کے لیے وبال بن گیا۔ نہ پائے رفتن نہ جائے ماندن، اسی ہزار رومی مارے گئے۔ نخل سے فارغ ہونے کے بعد شرحبیل اور عمرو بن عاص بیسان پہنچے، وہاں کے قلعہ بند بھی صلح پر مجبور ہو گئے۔ آخری مقام طبریہ تھا جہاں ابو اعور سلمی محاصرہ کیے ہوئے تھے، وہاں کے سکان نے خود پیش رفت کی، نصف شہر مسلمانوں کے حوالے کیا اور ایک دینار اور ایک پیاناہ گندم فی کس جزیہ دینے پر صلح کر لی۔ اب اذرعات، عمان، جرش، مآب اور بصری کے باشندوں نے بھی یہی روش اختیار کی اور پورا ملک اردن مسلمانوں کا مطیع ہو گیا۔ اس تمام کارروائی کی خبر مدینہ میں خلیفہ ثانی کو بھیج دی گئی۔

عمر رضی اللہ عنہ میدان جنگ کی ہر خبر دریافت کرتے، اپنے ایام تجارت میں وہ ایران و عراق کا بڑا حصہ دیکھ چکے

تھے، اس لیے مدینہ میں بیٹھ کر ہر جگہ اور ہر مقام کی رہنمائی کرتے گویا وہ خود لشکر لے کے چل رہے ہیں۔ اگر انھیں فوجوں کی پوزیشن سمجھ نہ آتی تو تفصیل طلب کرتے اور اس کے مطابق فیصلہ دیتے۔ اردن سے فارغ ہونے کے بعد حضرت ابو عبیدہ اور حضرت خالد بن ولید حمص کو چلے تو مدینہ منورہ سے حضرت سعد بن ابی وقاص کی سرکردگی میں تیس ہزار کا لشکر روانہ ہو چکا تھا۔ یہ حضرت عمر کی ہدایت پر شراف سے قادیسیہ پہنچا تو رستم بن فرخ ذاذمدائن سے سابط آیا، اس نے دار الخلافہ سے قادیسیہ پہنچنے میں چار ماہ لگا دیے، کیونکہ اسے علم نجوم کی مدد سے اپنی شکست کا پتا چل چکا تھا۔ اس دوران میں سعد نجف، فراض اور دوسرے قبائل پر حملے کر کے غلہ، مویشی اور غنیمتیں لاتے رہے۔ الا کہ ۲۰ ہزار افراد اور ۳ سو ہاتھیوں کا لشکر ہوتے ہوئے، جس کے مقدمہ میں سابور کے فیل سفید سمیت ۳۳ ہاتھی تھے، رستم عربوں کو لڑائی کیے بغیر ایران سے باہر نکالنا چاہتا تھا۔ اس نے سالار مد مقابل حضرت سعد بن ابی وقاص کو بات چیت کا پیغام بھیجا۔ انھوں نے حضرت ربعی بن عامر کو بھیجا۔ رستم دبا و قالین کے فرش بچھائے، سونے کے تخت پر بیٹھا تھا۔ حضرت ربعی نے گھوڑا ایک گاؤتیکے سے باندھا اور تیر سے قالین چاک کرتے ہوئے تخت پر آن بیٹھے۔ درباریوں نے منع کیا تو انھوں نے خنجر سے قالین کاٹا اور ننگی زمین پر بیٹھ گئے۔ رستم سے کچھ نوک جھوک کے بعد انھوں نے وہی شرائط دہرائیں جو پہلے یزدگرد کو پیش کی جا چکی تھیں۔ رستم کے ساتھی بھڑکے، لیکن اس نے حضرت ربعی کو اچھی طرح رخصت کیا اور اگلے دن حضرت سعد کو پھر صلح کی گفتگو کرنے کا پیغام بھیجا، ان کے دوسرے ایلچی حضرت حدیفہ بن مھسن گھوڑے پر سوار ہی تخت کے پاس جا پہنچے۔ انھوں نے بھی اسلام، جزیہ یا قتال کی بات کی تو رستم نے انھیں الوداع کہا۔ تیسرے روز اس کے کہنے پر حضرت مغیرہ بن شعبہ سفیر بن کر آئے، انھیں اس نے لالچ دیا اور دھمکایا، اس طرح بات ختم ہو گئی۔ نبی صلی اللہ علیہ وسلم کی سنت چلی آ رہی تھی کہ اس طرح کی سفارت کاری تین روز سے زیادہ نہ کی جائے، لہذا جنگ کے سوا کوئی چارہ نہ رہا۔ ایک رائے ہے کہ رستم اس طرح کچھ وقت ٹالنا چاہتا تھا، اس کا خیال تھا کہ مسلمانوں میں پھوٹ پڑ جائے گی۔ اب رستم نے پوچھا کہ ہم نہر عتیق عبور کریں یا آپ ادھر آئیں گے؟ جنگ جسر کا تجربہ ابو عبیدہ کے ذہن میں تھا، انھوں نے ایرانی فوج کو دوسری طرف آنے کی دعوت دی۔ رات کے اندھیرے میں ایرانیوں نے نہر عتیق کو مٹی، نرکل اور اپنے فالتو سامان سے پاٹ دیا اور اسی پر سے فوج، ہاتھی اور دوسرا سامان گزرا۔ اب دونوں فوجیں ایک فیصلہ کن معرکے کے لیے آمنے سامنے تھیں۔ یزدگرد کو پل پل کی خبر مل رہی تھی، وہ رستم کے برعکس فتح کی امید لگائے ہوئے تھا۔ اسے جب معلوم ہوا کہ قائد جمیش اسلامی حضرت سعد پر عرق النسا (sciatica، چک) کے دیرینہ مرض نے غلبہ پالیا ہے، وہ سیدھا بھی نہیں ہو سکتے، تیکے کا سہارا لے کر مشکل سے کھڑے ہوتے ہیں اور چھت

پر سے پرچیاں لکھ کر فوج کو احکام دیتے ہیں تو اس کی خوشی کی انتہا نہ رہی۔ مسلمانوں میں بھی بعض ایسے تھے جنہوں نے حضرت سعد پر بزدلی کا الزام لگایا، وہ لوگوں کے کندھوں پر سوار ہو کر باہر آئے، ان کو اپنی بیماری کا یقین دلایا اور الزام تراشی کرنے والوں کو قید کرنے کا حکم دیا، ابو مجن ثقفی انھی میں شامل تھے۔ لوگوں کی تسلی پھر بھی نہ ہوئی تو سعد نے خالد بن عرْفُطہ کو نائب مقرر کیا اور طبیعت سنہلے ہی قیادت سنبھالنے کا وعدہ کیا۔ انھوں نے مغیرہ بن شعبہ، عاصم بن عمرو، طلحہ بن خویلد، عمرو بن معدی کرب، شامخ اور حطینہ کی ذمہ داری لگائی کہ اپنے خطبوں اور شعروں سے سپاہیوں کو قتال پر انگیخت کریں۔ ادھر رستم کی فوج ایران کا دفاع کرنے کے لیے پوزیشنیں سنبھال چکی تھی۔ جالینوس مقدمہ کی، ہرمزان میمنہ کی اور مہران بن بہرام میسرہ کی کمان سنبھالے ہوئے تھے، رستم قلب میں اور بندران ساقہ پر تھا۔ پونے دو لاکھ کے اس لشکر کا تیس ہزار کی مسلم فوج سے مقابلہ تھا جس کے میمنہ پر جریر بن عبداللہ اور میسرہ پر قیس بن مشکوح تھے۔

حضرت سعد بن ابی وقاص نے دوبار اللہ اکبر کا نعرہ بلند کیا تو سپاہیوں نے پوزیشنیں سنبھال لیں۔ ان کی تیسری تکبیر پر جنگ کا آغاز ہو گیا۔ سب سے پہلے ایرانی شہزادہ ہرمز مبارزت کے لیے نکلا، اسے اس کے مسلمان مد مقابل غالب اسدی نے گرفتار کر لیا۔ عاصم رضی اللہ عنہ نے رجز پڑھتے ہوئے ایک ایرانی پر حملہ کیا، وہ بھاگ گیا، لیکن شاہی نان بائی انھیں کھانا لے جاتے ہوئے نظر آ گیا، وہ اسی کو کھانے سمیت پکڑ لائے۔ عمرو بن معدی کرب لوگوں کی ہمت بڑھا رہے تھے، ایک تیر انداز نے ان کی زرہ پر تیر مارا، انھوں نے اس کی گردن کاٹ ڈالی۔ ادھر حضرت سعد نے چوتھی بار نعرہ تکبیر بلند کیا، عام جنگ شروع ہو گئی۔ بنو بجیلہ اگلی صفوں میں بڑھ چڑھ کر حملے کر رہے تھے، رستم نے ۱۳ ہاتھی ان کی طرف ریل دیے۔ وہ ان کو مار ڈالنے کو تھے کہ امیر لشکر حضرت سعد نے ان کی مدد کے لیے پہلے بنو اسد پھر بنو کندہ کو بھیجا، تینوں قبیلوں کی فورس ملی تو بھی بہت جانی نقصان اٹھانے کے بعد ہاتھیوں کو پلٹنے میں کامیابی ہوئی۔ دونوں فوجیں اب گتھم گتھا تھیں، ایران کے جنگی ہاتھی ابھی بھی مسلمانوں کو کچل رہے تھے، سعد بن ابی وقاص نے ان پر تیر اندازی کا حکم دیا۔ اس تو اتر سے تیر بر سے کہ فیل نشین جو اب نہ دے سکے، وہ پسپا ہوئے تو شمشیر زنوں نے اپنے جوہر دکھائے۔ رات ہو گئی تو جنگ قادسیہ کا پہلا دن ”یوم ارمات“ تمام ہوا۔ اگلے روز نماز فجر کے بعد شہدا کی تدفین اور زخمیوں کی مرہم پٹی کی گئی، اس سے فراغت ہوئی تو صفیں ترتیب دی گئیں، اسی اثنا میں شام سے حضرت ابو عبیدہ بن جراح کی کمک آنا شروع ہو گئی۔ ہاشم بن عتبہ اس کے کمانڈر تھے، سب سے پہلے ایک ہزار پر مشتمل مقدمہ الحیش قادسیہ پہنچا۔ قعقاع بن عمرو اس کی سرکردگی کر رہے تھے، انھوں نے آتے ہی

حضرت سعد سے مبارزت کی اجازت مانگی۔ بہمن جاذویہ ان کے مقابلے پر آیا اور ہلاک ہوا، جب ان کے کئی نامی گرامی بہادر اس سلسلہ مبارزت میں مارے گئے تو رستم نے عام حملہ کرنے کا حکم دے دیا۔ ہاشم نے اپنی فوج ٹکڑیوں میں بانٹی ہوئی تھی، تھوڑے تھوڑے وقفوں سے ایک حصہ نعرہ تکبیر بلند کرتا ہوا آتا اور جنگ میں شریک ہو جاتا۔ ایرانی پے در پے مک آتی دیکھ کر پریشان ہو گئے۔ ہاتھیوں کے فتنے سے نمٹنے کے لیے اونٹوں پر بڑی بڑی جھولیں ڈالی گئیں، ایرانی گھوڑے ان سے ہیبت کھانے لگے۔ ابو مجن ثقفی جنہیں حضرت سعد نے قید کر رکھا تھا، عرب کے مشہور شاہ سوار تھے۔ جنگ کا غوغا بلند ہونے پر وہ بیڑیاں گھسیٹتے ہوئے حضرت سعد کے پاس آئے اور ان سے جنگ میں حصہ لینے کی درخواست کی۔ انھوں نے ڈانٹ دیا تو ثقفی بن حارثہ کی بیوہ اور حضرت سعد کی نئی بیوی سلمیٰ کے پاس آئے اور ان سے بیڑیاں کھولنے کی التجا کی اور سعد کی گھوڑی بلقا عاریہ مانگی۔ انکار پر جب انھوں نے درد بھرے اشعار پڑھے تو سلمیٰ کو ترس آ گیا اور انھیں جنگ میں جانے کی اجازت دے دی۔ وہ میدان جنگ میں صفوں کو چیرتے دائیں بائیں گھومے اور دشمن پر کاری ضربیں لگائیں۔ حضرت سعد کو یقین نہ آئے کہ میری گھوڑی پر قیدی ابو مجن سوار ہے۔ رات کے وقت انھوں نے بلقا کو پسینے میں شرابور پایا تو سلمیٰ نے حقیقت بتا دی۔ انھوں نے خوش ہو کر ابو مجن کو آزاد کر دیا۔ نصف شب تک جاری رہنے والی دست بدست جنگ میں ایک ہزار مسلمان اور دس ہزار ایرانی کام آئے۔ صرف قعقاع کے ہاتھیوں میں فارسی لڑاکے جہنم واصل ہوئے۔ ایک جوشیلا مسلمان رستم کو قتل کرنے اس کے خیمے تک جا پہنچا، ایرانی فوجی اس پر پل پڑے اور اسے شہید کر ڈالا، جنگ کا یہ دوسرا دن ’یوم اغواث‘ کہلایا۔

تیسرے روز بھی علی الصبح شہدا کی تدفین ہوئی، زخمیوں کی مرہم پٹی عورتوں کے ذمہ لگائی گئی۔ فوجیں جنگ کو تیار تھیں کہ ہاشم بن عتبہ کے بقیہ دستے آ پہنچے، اس بار بھی وہ ٹکڑیوں کی صورت میں آئے۔ ہر ٹکڑی نعرہ تکبیر بلند کرتے ہوئے آتی اور لڑنے والی فوج میں شامل ہو جاتی۔ ہاشم بن عتبہ اور قیس بن ہبیرہ پہلی ٹکڑی میں تھے۔ ایرانیوں نے کجاوے اور آلات حرب مرمت کر کے ہاتھیوں کو پھر اگلی صفوں میں شامل کیا ہوا تھا۔ وہ مسلمان فوج کی ترتیب درہم برہم کرنے لگے تو قعقاع اور عاصم نے مل کر ہاتھیوں کے سرخیل، فیل سفید کی آنکھ میں تیر مارا پھر تلوار سے اس کا کام تمام کر ڈالا۔ ایک اور خارش زدہ ہاتھی بڑھ چڑھ کر حملے کر رہا تھا، بنو اسد کے جمال اور ربیل نے اس کی آنکھیں پھوڑیں اور ہونٹ کاٹ ڈالے، وہ تڑپتا ہوا پلٹا اور دھاڑتا ہوا نہر عتیق میں جا گرا۔ رفتہ رفتہ تمام ہاتھی، سواروں کو گراتے، اپنے لشکر ہی کو نقصان پہنچاتے ہوئے ایسے بھاگے کہ مڑ کر نہ دیکھا۔ اسی دوران میں یزدگرد کی بھیجی ہوئی

مک آن پہنچی۔ ایرانیوں کے حوصلے بلند ہوئے اور وہ پھر لڑنے لگے۔ پورا دن جنگ کا بازار گرم رہا۔ غروب آفتاب پر وقفہ ہوا، لڑائی پھر شروع ہوئی تو رات بھر جاری رہی۔ رات کے کسی پہرے اور عمرو نے نہر کی جانب سے فارسی لشکر کے عقب پر حملہ کیا، ان کی دیکھا دیکھی قلعاع، بنواسد، نخع، بجیلہ اور کندہ کے دستے بھی کود پڑے۔ حضرت سعد دعا میں مصروف تھے۔ ۲۴ گھنٹے گزر گئے، جنگ جاری تھی۔ چوتھے دن دوپہر کے وقت ایرانیوں کی صفیں اکھڑیں، فیرزان اور ہرمزان میمنہ و میسرہ میں گئے تو لشکر کے قلب تک رسائی آسان ہوئی۔ اسی اثنا میں تیز ہوا سے رستم کا خیمہ اکھڑا، وہ نچر پر سوار ہونے لگا تھا کہ ہلال بن علقمہ نے اس پر برچھے کا وار کیا۔ اس کی کمر ٹوٹ گئی اور وہ نہر میں جا گرا، انھوں نے ٹانگیں پکڑ کر اسے باہر نکالا اور اس کا کام تمام کر دیا۔ ضرار بن خطاب نے درفش کاویان پر قبضہ کر لیا۔ اب ایرانی پیٹھ پھیر کر بھاگے، زہرہ بن حویہ، قلعاع اور شرجیل نے ان کا پیچھا کیا۔ جالینوس مفروروں کو اکٹھا کر رہا تھا، زہرہ نے اسے قتل کیا اور اس کے مال و اسباب پر قبضہ کر لیا۔ جنگ کے تیسرے دن کو ”یوم عماس“ اور چوتھی رات کو ”لیلۃ الہری“ کا نام دیا گیا۔ حضرت سعد نے رستم کا ۷۰ ہزار دینار پر مشتمل مال ہلال بن علقمہ کو دے دیا، جالینوس سے ملنے والی غنیمت اس قدر زیادہ تھی کہ انھیں دینے میں تاہل ہوا۔ سیدنا عمر نے تقسیم غنائم کے اسلامی اصولوں کے مطابق اس کی ساری دولت زہرہ بن حویہ تمیمی کو دینے کا حکم دیا، انھیں عام سپاہیوں سے ۵ سو درہم زیادہ بھی دیے گئے۔ ہر گھڑ سوار کے حصے ۶ ہزار درہم آئے، پیادہ کو ۲ ہزار ملے۔ خلیفہ ثانی کے ارشاد پر خمس بھی یہیں بانٹ دیا گیا۔ اس میں سے ہاشم بن عقبہ کے ان فوجیوں کو حصہ دیا گیا جو جنگ قادسیہ میں شامل نہ ہو سکے تھے اور فتح حاصل ہونے کے بعد پہنچے تھے، حفاظ قرآن کو الگ حصہ ملا اور عمرو بن معدی کرب اور بشر بن ربیعہ کو ان کی دلیری کا انعام دیا گیا۔

عمر فاروق رضی اللہ عنہ روزانہ صبح سویرے مدینہ سے باہر نکل جاتے اور قادسیہ کے قاصد کی راہ دیکھتے۔ ایک دن وہ نکلے تو دور سے ایک شتر سوار آتا نظر آیا، یہ سعد بن عمیلہ فزاری تھے۔ حضرت عمر نے دریافت کیا کہ کہاں سے آتے ہو، انھوں نے قادسیہ میں فتح کی خوش خبری دی۔ امیر المؤمنین نے ان کی اونٹنی کی رکاب پکڑ لی۔ وہ جنگ کے حالات سناتے جاتے اور یہ ساتھ دوڑتے جاتے تھے۔ اسی کیفیت میں مدینہ میں داخل ہوئے تو ان کو معلوم ہوا کہ یہ خلیفہ وقت ہیں تو بہت گھبرائے، لیکن فاروق اعظم نے کہا کہ تم حالات سناتے جاؤ۔ مسجد نبوی پہنچ کر انھوں نے لوگوں کو جمع کیا، فتح کی خوش خبری دی اور کہا کہ امر خلافت میری ذمہ داری ہے، اگر میں اسے اس طرح انجام دوں کہ آپ لوگوں کو گھروں میں اطمینان نصیب ہو تو میری خوش قسمتی ہے۔

جنگ قادسیہ فتح ایران کا اہم باب ہے۔ اس جنگ نے مسلمانوں کے لیے خسروی دربار تک رسائی آسان کر دی، اسی طرح عرب کے بقیہ منتشر قبائل اسلام قبول کرنے پر آمادہ ہو گئے۔
مطالعہ مزید: تاریخ الاسلام (ذہبی)، البدایہ والنہایہ (ابن کثیر)، الفاروق عمر (محمد حسین ہیکل)، تاریخ اسلام (اکبر شاہ خاں نجیب آبادی)۔

[باقی]

www.javedahmadghamidi.com
www.ghamidi.net